



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৮৮/২০২১

নিয়োগৰ দিশত নজিৰ সৃষ্টি কৰি ৰাজ্যৰ ২৯,৭০১ গৰাকী শিক্ষকক আনুষ্ঠানিকভাৱে  
নিযুক্তিপত্ৰ প্ৰদান কৰিলে মুখ্যমন্ত্ৰী সৰ্বানন্দ সোণোৱালে

**শিক্ষকৰ মৰ্যাদাসম্পন্ন আসনখনৰ গৰিমা যাতে সদায়ে  
অটুট থাকে, তাৰ বাবে শিক্ষক সমাজ সদায়ে সচেষ্ট হ'ব  
লাগিব : মুখ্যমন্ত্ৰী**

আজি নিযুক্তিপ্ৰাপ্ত শিক্ষকসকলক জ্ঞান গভীৰতা আৰু বৌদ্ধিক বিশালতাৰ এক  
অন্যতম প্ৰতিচ্ছবি বুলি অভিহিত কৰিলে মুখ্যমন্ত্ৰীয়ে

**দিছপুৰ, ০৫ ফেব্ৰুৱাৰী :** নিয়োগৰ দিশত ৰাজ্যৰ ইতিহাসত এক নজিৰ সৃষ্টি কৰি মুখ্যমন্ত্ৰী সৰ্বানন্দ সোণোৱালে আজি শিক্ষামন্ত্ৰী ড° হিমন্ত বিশ্ব শৰ্মাৰ উপস্থিতিত ৰাজ্যখনৰ ২৯,৭০১ গৰাকী শিক্ষকলৈ আনুষ্ঠানিকভাৱে নিযুক্তিপত্ৰ বিতৰণ কৰে।

উল্লেখ্য যে ৰাজ্য চৰকাৰৰ দ্বাৰা আয়োজিত এই সৰ্ববৃহৎ নিযুক্তি সমাৰোহত আজি ১৬,৪৮৪ গৰাকী শিক্ষকক শিক্ষানুষ্ঠানৰ প্ৰাদেশীকৰণৰ জৰিয়তে, ১৩,২১৭ গৰাকী মেধাভিত্তিক টে'ট উত্তীৰ্ণ প্ৰাৰ্থীক আনুষ্ঠানিকভাৱে নিযুক্তিপত্ৰ প্ৰদান কৰা হয়। এই নিযুক্তিৰ পদক্ষেপে শিক্ষানুষ্ঠানত শিক্ষকৰ নাটনি দূৰ কৰি এক গতিশীল শিক্ষাৰ বাতাৱৰণ সূচনা কৰাৰ দিশত এক ইতিবাচক পৰিৱেশৰ সূচনা কৰিব।

অনুষ্ঠানত ভাষণ প্ৰদান কৰি মুখ্যমন্ত্ৰীয়ে কয় যে ৰাজ্যৰ শিক্ষাখণ্ডত এক বৃহৎসংখ্যক শিক্ষক নিযুক্তিৰ জৰিয়তে বৰ্তমানৰ ৰাজ্য চৰকাৰখনে ৰাজ্যখনৰ সামগ্ৰিক শৈক্ষিক উত্তৰণৰ বাবে যে নিষ্ঠাসহকাৰে পদক্ষেপ লৈছে সেই কথা পুনৰবাৰ প্ৰতীয়মান কৰিছে। চলিত বছৰৰ ভিতৰতে ৫০ হাজাৰ পদত নিযুক্তি দিয়া হ'ব বুলি বিগত স্বাধীনতা দিৱসৰ দিনা ৰাজ্য চৰকাৰে যি ঘোষণা কৰিছিল, তাক বাস্তৱায়িত কৰাত শিক্ষা বিভাগে গ্ৰহণ কৰা বিশেষ পদক্ষেপৰ বাবে মুখ্যমন্ত্ৰীয়ে শিক্ষামন্ত্ৰী ড° হিমন্ত বিশ্ব শৰ্মাৰ লগতে বিভাগটোৰ বিষয়া-কৰ্মচাৰীসকলক ধন্যবাদ জ্ঞাপন কৰে। বিদ্যালয় প্ৰাদেশীকৰণৰ জৰিয়তে নিযুক্তি লাভ কৰা শিক্ষকসকলৰ উপৰি মেধাভিত্তিক টে'ট উত্তীৰ্ণ শিক্ষকসকলে সম্পূৰ্ণ স্বচ্ছ আৰু নিকাভাৱে নিযুক্তি লাভ কৰিবলৈ সক্ষম হৈছে বুলি উল্লেখ কৰি আজিৰ অনুষ্ঠানত উপস্থিত থকা শিক্ষকসকলক তেওঁ জ্ঞান গভীৰতা আৰু বৌদ্ধিক বিশালতাৰ এক অন্যতম প্ৰতিচ্ছবি বুলি অভিহিত কৰে। শিক্ষকসকলক উদ্দেশ্যি মুখ্যমন্ত্ৰীয়ে কয় যে শিক্ষাগুৰুসকল যদি সদায় সন্মানৰ আসনত উপৰিষ্ট হৈ থাকে, তেতিয়াহে সমাজৰ সংস্কাৰ সম্ভৱ হয়। শিক্ষকতাৰ দৰে মৰ্যাদাসম্পন্ন বৃত্তিৰ আৰু শিক্ষকৰ আসনখনৰ গৰিমা যাতে



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

সদায়ে অটুট থাকে, তাৰ বাবে শিক্ষক সমাজ সদায়ে সচেষ্টিত হ'ব লাগিব বুলি উল্লেখ কৰি তেওঁ কয় যে সমাজত অস্থিৰতা সৃষ্টিৰ সময়ত স্থিৰতা ঘূৰাই অনাৰ সামৰ্থ্যও শিক্ষকৰ থাকিব লাগিব। আজি নিযুক্তিপ্ৰাপ্ত প্ৰতিগৰাকী শিক্ষকেই এনে মানৱ সম্পদ গঢ়ি তোলাৰ দায়িত্ব ল'ব লাগিব, যি বিশ্বৰ প্ৰতিখন কৰ্মপথাৰতে নিজৰ যোগ্যতা আৰু দক্ষতা প্ৰমাণ কৰিব পাৰে। শিক্ষক-শিক্ষয়িত্ৰীসকলক দক্ষতাসম্পন্ন ভৱিষ্যৎ প্ৰজন্ম গঢ়ি তোলাৰ মূল খনিকৰ বুলি অভিহিত কৰি মুখ্যমন্ত্ৰীয়ে কয় যে জীৱনৰ কোনো প্ৰতিযোগিতাতে বিফলতাৰ মুখ দেখিব নলগাকৈ ছাত্ৰ-ছাত্ৰীসকলক গঢ় দিব পাৰিব লাগিব।

বৰ্তমানৰ ৰাজ্য চৰকাৰখনে প্ৰথমটো দিনৰে পৰাই ৰাজ্যৰ শিক্ষাখণ্ডৰ সৰ্বাংগীন উন্নয়নৰ বাবে দৃঢ়তাসহকাৰে পদক্ষেপ গ্ৰহণ কৰি আহিছে বুলি উল্লেখ কৰি মুখ্যমন্ত্ৰী সোণোৱালে ৰাজ্য চৰকাৰে বিগত চাৰে চাৰি বছৰে শিক্ষাৰ ক্ষেত্ৰত গ্ৰহণ কৰা বিভিন্ন আঁচনিৰো আলোকপাত কৰে। শিক্ষাৰ গুণগত মান উন্নীতকৰণেৰে দক্ষ মানৱ সম্পদ গঢ়াৰ বাবে চৰকাৰ, শিক্ষক-শিক্ষয়িত্ৰী, ছাত্ৰ-ছাত্ৰী আৰু অভিভাৱক প্ৰতিটো পক্ষই দলগত প্ৰচেষ্টাৰে কাম কৰিব লাগিব বুলি উল্লেখ কৰি তেওঁ কয় যে নিজ নিজ দায়িত্ব সকলোৱে নিষ্ঠাৰে পালন কৰিলেই সমাজক সবলীকৰণ কৰাত সফলতা লাভ কৰিব পৰা যাব।

উচ্চ শিক্ষা গ্ৰহণৰ বাবে পৰ্যাপ্ত শিক্ষানুষ্ঠানৰ অভাৱত ৰাজ্যৰ বহুসংখ্যক মেধাৱী ছাত্ৰ-ছাত্ৰীয়ে পূৰ্বতে ৰাজ্যৰ বাহিৰলৈ যাবলগীয়া হৈছিল বুলি মন্তব্য কৰি মুখ্যমন্ত্ৰীয়ে কয় যে বৰ্তমানৰ ৰাজ্য চৰকাৰখনে এই কথা অনুধাৱন কৰি ৰাজ্যখনত উচ্চ শিক্ষাৰ ন-ন প্ৰতিষ্ঠান গঢ় দিয়াৰ ফলত আজি ছাত্ৰ-ছাত্ৰীসকলে ৰাজ্যৰ ভিতৰতে বিভিন্ন শাখাৰ উচ্চ শিক্ষা গ্ৰহণ কৰিবলৈ সক্ষম হৈছে। এই প্ৰসংগত মুখ্যমন্ত্ৰীয়ে বিভিন্ন চিকিৎসা আৰু অভিযান্ত্ৰিক মহাবিদ্যালয় স্থাপন, কেইবাখনো বিশ্ববিদ্যালয় স্থাপন, এইমছ, ভাৰতীয় কৃষি গৱেষণা প্ৰতিষ্ঠান, ৰাষ্ট্ৰীয় ডিজাইন প্ৰতিষ্ঠান ইত্যাদি স্থাপনৰ কথা উল্লেখ কৰে।

মুখ্যমন্ত্ৰী সোণোৱালে কয় যে প্ৰধানমন্ত্ৰী নৰেন্দ্ৰ মোদীৰ এক্ট ইষ্ট পলিচী ৰূপায়ণৰ পদক্ষেপৰ ফলত দক্ষিণ-পূব এছিয়াৰ বজাৰ দখলৰ দিশত অসম দৃঢ়তাৰে অগ্ৰসৰ হৈছে। জাপানৰ ৰাষ্ট্ৰদূতগৰাকীয়ে আৰু কিছু দিনৰ পিছতে ৰাজ্যখন ভ্ৰমণ কৰিব বুলি জানিবলৈ দি মুখ্যমন্ত্ৰীয়ে কয় যে এই ভ্ৰমণে ৰাজ্যখনৰ যুৱক-যুৱতীৰ দক্ষতা বিকাশৰ পদক্ষেপৰ জৰিয়তে কৰ্ম সংস্থাপন সৃষ্টিৰ এক নতুন দিশ উন্মোচন কৰিব।

অনুষ্ঠানত ভাষণ প্ৰদান কৰি শিক্ষামন্ত্ৰী ড° হিমন্ত বিশ্ব শৰ্মাই আজিৰ দিনটোক গৌৰৱ, আনন্দ আৰু প্ৰাপ্তিৰ দিন বুলি অভিহিত কৰে। ২০-২৫ বছৰৰ সাধনা, ত্যাগ আৰু কষ্ট স্বীকাৰ নকৰিলে এটা সময়ত অসমত শিক্ষক হোৱা আৰু চৰকাৰী শিক্ষক হিচাপে দৰমহা লাভ কৰাটো অসম্ভৱ আছিল বুলি উল্লেখ কৰি তেওঁ কয় যে মুখ্যমন্ত্ৰী সৰ্বানন্দ সোণোৱালৰ নেতৃত্বত এই স্থিতাৱস্থাৰ অৱসান ঘটাই ৰাজ্যখনৰ শিক্ষা আৰু শিক্ষক নিযুক্তিত এক গুণগত পৰিৱৰ্তন আনিবলৈ বৰ্তমানৰ ৰাজ্য চৰকাৰখন সক্ষম হৈছে। অসমৰ নতুন প্ৰজন্মক জ্ঞান আৰু প্ৰজ্ঞাৰে আলোকিত কৰাৰ দায়িত্ব চৰকাৰৰ বুলি উল্লেখ কৰি শিক্ষামন্ত্ৰীগৰাকীয়ে নতুনকৈ কোনোধৰণৰ অপ্ৰাদেশীকৃত শিক্ষানুষ্ঠান স্থাপন নকৰিবলৈ ৰাইজলৈ আহ্বান জনায়। বিদ্যালয় প্ৰাদেশীকীকৰণৰ জৰিয়তে আজি বহুসংখ্যক শিক্ষকক নিযুক্তি প্ৰদানৰ পিছতো আৰু বহুসংখ্যক শিক্ষক এই আওতাৰ পৰা বাদ পৰিছে বুলি উল্লেখ কৰি ৰাজ্যখনত যাতে এটাও শিক্ষকৰ পদ প্ৰাদেশীকীকৰণ নোহোৱাকৈ বৈ নাযায়, তাৰ বাবে চৰকাৰে পদক্ষেপ গ্ৰহণ কৰিব বুলিও তেওঁ কয়। অহা ১০-১৫ দিনৰ ভিতৰত ৰাজ্যখনত আৰু ৫



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

হাজাৰ শিক্ষকক নিযুক্তি প্ৰদান কৰা হ'ব বুলিও মন্ত্ৰীগৰাকীয়ে ঘোষণা কৰে। ২০১৬ চনৰ পৰা আজিৰ তাৰিখলৈকে বৰ্তমানৰ চৰকাৰৰ কাৰ্যকালত ৭১,৭৬৫ গৰাকী শিক্ষকক নিযুক্তি প্ৰদান কৰা হৈছে বুলি মন্ত্ৰীগৰাকীয়ে জানিবলৈ দিয়ে। বিদ্যালয় প্ৰাদেশীকৰণৰ জৰিয়তে আজি নিযুক্তিপ্ৰাপ্ত যিসকল শিক্ষকৰ অৱসৰলৈ আৰু মাথোঁ কেইটামান বছৰহে বাকী আছে, তেওঁলোকেও ভৱিষ্যত জীৱনক লৈ কোনো সংশয়ত ভুগিব নালাগে বুলি উল্লেখ কৰি মন্ত্ৰীগৰাকীয়ে কয় যে ৰাজ্য চৰকাৰে গ্ৰহণ কৰা এক সিদ্ধান্তৰ জৰিয়তে এইসকল শিক্ষকেও ৰাষ্ট্ৰীয় পেঞ্চন আঁচনিত নিজৰ নাম পঞ্জীয়ন কৰাৰ পিছত অৱসৰৰ দিনাই গ্ৰেচুইটি হিচাপে ন্যূনতম ১০ লাখ টকাকৈ লাভ কৰিবলৈ সক্ষম হ'ব।

অনুষ্ঠানত ভাষণ প্ৰদান কৰি শিক্ষা বিভাগৰ ৰাজ্যিক মন্ত্ৰী ভৱেশ কলিতাই কয় যে ৰাজ্য চৰকাৰখনে কথা দিয়া মতেই কাম কৰি দেখুৱালে। ৫ ফেব্ৰুৱাৰী, ২০২১ তাৰিখটো অসমৰ শিক্ষাৰ ইতিহাসত সদায়ে স্মৰণীয় হৈ থাকিব বুলি মন্তব্য কৰি তেওঁ কয় যে এই শিক্ষক নিযুক্তিয়ে ৰাজ্যৰ চৰকাৰী শিক্ষাখণ্ডত এক যুগান্তকাৰী অধ্যায়ৰ সূচনা কৰিলে।

উচ্চ শিক্ষা বিভাগৰ প্ৰধান সচিব বি কল্যাণ চক্ৰৱৰ্তীয়ে আদৰ্শ ভাষণ প্ৰদান কৰা আজিৰ এই অনুষ্ঠানত শিক্ষা বিভাগৰ আয়ুক্ত-সচিব প্ৰীতম শইকীয়া, শিক্ষা বিভাগৰ সচিব তথা ৰাষ্ট্ৰীয় উচ্চতৰ শিক্ষা অভিযান, অসমৰ অভিযান সঞ্চালক দীপক মজুমদাৰ, অসম মাধ্যমিক শিক্ষা পৰিষদৰ অধ্যক্ষ ৰমেশ চান্দ জৈন, উচ্চ শিক্ষা বিভাগৰ সঞ্চালক গীতিমণি ফুকন, মাধ্যমিক শিক্ষা বিভাগৰ সঞ্চালক মমতা হোজাই আৰু প্ৰাথমিক শিক্ষা বিভাগৰ সঞ্চালক ড° বিজয়া চৌধুৰীকে ধৰি শিক্ষা বিভাগৰ উচ্চপদস্থ বিষয়াসকল আৰু ৰাজ্যৰ বিভিন্ন জিলাৰ পৰা অহা নৱনিযুক্ত শিক্ষক-শিক্ষয়িত্ৰীসকল উপস্থিত থাকে।

প্ৰঃকুঃবঃ

০৫/০২/২০২১